

ሰንበት ዘደብረ ዘይት

2006ዓ.ም. 4/23/2014

“መዓልቲ ጎይታ ከም ሰራቂ ኾይና ክትመጽእ እያ”

መዝሙር፡ እንዘ ይነብር እግዚእነ ውስተደብረ ዘይት. ።

ንባባት፡ ፩ተሰ 4፡13-ፍ፣ ፪ጴጥ 3፡7-ፍ፣ ግ.ሐ. 24፡1-21፣ ማቴ 24፡1-28።

ምስባክ፡ “እግዚአብሔርሰ ግሃደ ይመጽእ ወአምላክነሂ ኢያረምም፣ እሳት ይነድድ ቅድሚሁ” “እግዚአብሔር ግልጺ ኮይኑ ክመጽእ እዩ፣ አምላኽና ክመጽእ እዩ ሱቕ እውን አይብልን እዩ፣ ሓዊ አብ ቅድሚኡ ይቃጸል” መዝ.50፡3።

አብ ናይ ሎሚ ሰንበት መዝሙር “ብዙኃት ብስመይ አነ ክርስቶስ እየ እናበሉ ክመጹኹም እዮም እሞ ከየስሕቱኹም ተጠንቀቂ ተሰናዲኹም ጽንሑ። እቲ ክሳብ መወዳእታ ተዓጊሱ ዝጸንሕ ንሱ ኪድኅን እዩ። ወዲ ሰብ ኪመጽእ እንከሎ ሓይሊ ሰማያትን ምድርን ኩሉ ክካወስ እዩ። ሽዑ ኃጢአተኛታት ምድሪ ኩሎም ኪበኽዩ እዮም፣ ሻቡ እግዚአብሔር ብትእዛዙን ብቻሉን ብአእላፋት መላእኽቱን ተዓጂቡ ብቃንዳ መለኽት ካብ ሰማይ ናብ ምድሪ ክወርድ እዩ። ንሱ ዋና ሰንበት ገባር ሕይወት አቦ እዩ እሞ በታ ሰዓት እቲአ ካብ ሞት ኃጢአት ይምሓረና” ይብል።

ናይ ሎሚ ሰንበት ንባባትን መዝሙርን ብዛዕባ ምጽአት ጎይታና ይዛረብ። አብ ወንጌል ማቴ ዘሎ ኢየሱስ ነቶም ዝሰምዕዎ ዝነበሩ ብዛዕባ አብ መወዳእታ ዝኸውን ነገራት እናተዛረበ እንከሎ ሰለስተ ዝተተሓሓዘ ነገራት እዩ ነገርዎም። 1. ብዛዕባ ዕንወት ኢየሩሳሌም (ብወተሃደራት ንጉስ ቲቶ ብ70 ዓ.ም.)፣ 2. መወዳእታ ዓለም፣ 3. ዳግማይ ምጽአት ክርስቶስ። ነዚ ሰለስተ ነገራት ክንጽበ ከሎና ኩሉ ጊዜ ነቂሕና እናጸለና ክንጽበ ከምዘሎና ይነግረና።

ሰብ አብዚ ዓለም ልዕሊ ኹሉ ዘሰክፎ ናይ ሕይወቱ መወዳእታ ዕጫ እዩ። ኩልና ከም እንመውት ንፈልጥ ኢና ግን ከምዚአ ገርና እንዝንግዓ የላን ከምዘይንመውት ኮና ደፊርና ንኸፍአትን ካብ አምላኽ ዘርሕቐና ነገራት እናገበርና ንነብር። አብዚ ጾም አርብዓ ንኹሉ አወንዝፍ አቢልና ብዛዕባ መወዳእታ ሕይወትና ክንሓስብ ግቡእ እዩ። ሓንቲ መዓልቲ ክመውት እየ ስለዚ ተቐሪቦዶ አሎኹ ኢልና ክንሓስብ የድልየና።

አብ ታሪኽ ክርስትናና እንተ ርኤና አብተን ቀዶሞት ዘመናት ነዞም ሰለስተ ነገራት ብሓደ አተሓሕዞም ይርእዩዎም ስለ ዝነበሩ ንዝነበሮም ርድኢት መወዳእታ ዓለም ቀይርዎ ነሩ። ምዕናው ኢየሩሳሌምን ቤተ መቐደስን ከም ምልክት መወዳእታ ዓለም ከምዝቐረበ ገርም ይወስድዎ ነሮም። ቅዱስ ጳውሎስ አብ ሰብ ተሰሎንቄ አብ ዝጸሓፎ ርድኢቱ ግጉይ ከምዝነበረ ይገልጽ። አብቲ ዝርእይዎ ዝነበሩን ዝገጥሞም ዝነበረን ርድኢቶም ብዛዕባ መወዳእታ ዓለም አብ ግዚአም ከምዝፍጸም ይአምኑ ነሮም። ኢየሱስ ግን ሓደ ግሉጽ ነገር ጥራሕ ቅድሚ መወዳእታ ዓለም ከምዝኸውን ነገሩ ነሩ። እዚ ኹሉ ቅድሚ ምጳኑ ወንጌል አብ ኩሉ ክበጽሕ አለዎ ኢልዎም። አበሰርቲ ወንጌል ነፍስወከፍና ኢና። አብ ኩሉ ክነብጽሖ ናይ ኩልና ተልእኮ እዩ።

ወንጌል አብ ኩሉ ክበጽሕ እናተሰብከን ዓለም ቅድሚ ምውድኡን ቤተ ክርስትያን ክትሓልፎ ዘለዎ ኩሉ ዝተፈላለየ ፈተናታትን ጸገማትን ከምዝጎንጎሞ አቐዲሙ ነርድእቱ ነገርዎም እዩ። ኩሎም ዝርአዩ ጸገማት ምልክት መወዳእታ ዓለም እዮም አይበሎምን። ብዙሓት ምስ ዘመና ዝጎንጎሞ ጸገማት ብምርአይ መወዳእታ ዓለም ቀሪቡ እዩ እናበለ ዘይናቱ መገዲ ዝነግሩ ብፍላይ አብ

እዋና አይወሳዱን አለጧ ስለዚህ ርኢኻ ምክክል የድሊ። እዚህም አብ ኩሉ ጉዕዞ ክርስቲያናዊ ሕይወት ዝገጥሙ ፍጻሜታት ምክክሩም ታሪኽ ይነግረና።

አብ ትምህርቲ እምነትና ብዛዕባ ናይ ደቂ ሰብ መፈጸምታታት ክልተ ነገር አለጧ ብዝያዳ ክነስተውዕለሎም ዘሎና።

- አብ ሞት ነፍስወከፍና መወዳእታትና እዩ። ምስ ሞትና ሽዑ ጸብጸብ ሕይወትና አብ ቅድሚ ኣምላኽ ነቕርብ። “አብ ዳግማይ ምጽአቱ ምስ ክርስቶስ ዚግበር መወዳእታ ርክብ እዩ ዚጥምቶ። ግና ኸኣ ነፍስወከፍ ብኡብኡ ብድሕሪ ሞቱ ብመጠን ተግባራቱን እምነቱን ዓስቡ ከምዝቐበል፣ ሓዲስ ኪዳን ደጋጊሙ ዜረጋገጸ እዩ። ናይቲ ድኻ አልአዛር ምሳሌ ኮነ፣ አብ መስቀል ኮይኑ ኢየሱስ ነቲ ብየማኑ ዝተሰቐለ ሰራቂ ዝበሎ ቃላት ኩሉ አብነት እዩ። ነፍስወከፍ ሰብ አብ ጊዜ ሞቱ ንሕይወቱ ምስ ክርስቶስ ብዘነጸጸር ብናይ ፍላይ ፍርዲ፣ አብታ ዘይትመውት ነፍሱ ዘለዓለማዊ ቅጽዓቱ ይቐበል። (ሓ/ት/ክ 1021/1022)። ሰብ ብግሉ ድሕሪ ሞቱ አብ ቅድሚ ኣምላኽ ስለ ዝቐርብ ክሰናደወሉ ከምዝገባእ ክፈልጥ አለዎ። ከይተሰናደኻ ሞት ከም ሰራቂ ከይተመጽአካ ዓቢ ምስትውዕል ይሓትት።
- ሓባራዊ ፍርዲ፡ አብ መጨረሻታ ዓለም ሓባራዊ ፍርዲ አሎ። “ቅድሚ ናይ መወዳእታ ፍርዲ ትንሣኤ ሙታን ማለት “ናይ ጻድቃንን ኣጥኣንን ክልቲአም” ትንሣኤ (ግ.ሓ. 24: 15) ኪፍጸም እዩ። እዚ ኸኣ “እቶም አብ መቓብር ዘለዉ ኩላቶም ድምፁ ዚሰምዑላ ሰዓት ክትመጽእ እያ. . . . ሽዑ እቶም ሠናይ ዝገበሩ ናብ ትንሣኤ ሕይወት እቶም ክፉእ ዚገበሩ ድማ ናብ ትንሣኤ ኩነኔ ኪኸዱ እዮም (ዮሓ 5:2829) ድሕርዚ ክርስቶስ “ብኸብሩ ኪመጽእ እዩ፣ ኩሎም መላእኽቱወን ምስኡ. . . . ኩሎም አሕዛብ ድማ አብ ቅድሚኡ ኪእከቡ እዮም። ንሳ ነባግዕ ካብ አጣል ከምዝፈላሊ ከምኡ ከአ ንሱ ብብወገኖም ኪፈልዮም፣ ነባግዕ ብየማኑ፣ ነጣል ብጸጋሙ ኬቐውም እዩ. . . . ሽዑ እዚአቶም ናብ ናይ ዘለዓለም ቅጽዓት፣ ጻድቃን ግና ናብ ዘለዓለማዊ ሕይወት ኪኸዱ እዮም (ማቴ 25: 31፣32፣46)። እቲ መወዳእታ ፍርዲ ዚኸውን ክርስቶስ ብኸብሪ ምስተመልሰ እዩ። ነታ ዕለትን ሰዓትን ዚፈልጣ ግን አቦ ጥራሕ እዩ። ናይ እቲአ ዕለት እቲአ ምጽአት ዚውስን ከአ ንሱ ጥራሕ እዩ(ሓ/ት/ክ 1040)።

እዚ ሎሚ ዝተነበ ቃል ኣምላኽ ክንፈርሕ አይኮነን ተጻሒፉ ጉዳይ ሰማይ ከገድስና ስለ ዘልኣ እዩ። ቅ.ጳውሎስ “ግና ኣኅዋተይ ከምቶም ተስፋ ዘይብሎም ካልኣት ምእንቲ ኸይትኃዝኑ ብዛዕባ እቶም ዝሞቱ ኸትፍለጡ እደሊ አሎኹ. . . . ኣምላኽ ነቶም ንኢየሱስ አሚኖም ዝሞቱ ምስኡ ኸም ዘተንሥኦም ንኦምን ኢና” (1ተሰሎ 4:13-14)፣ እናበለ ቅድሚ ሞት ክህልወና ዝግብኣ ርድኢትን ኩነትን ይነግረና። ጳውሎስ አብ ግ.ሓ. ንዝቐረበ ክሲ ክምልስ እንከሎ “ከምቲ ንሳቶም ዚትስፈዉዎ አነውን ጻድቃንን ኃጥኣንን ካብ ሞት ከምዚትንሥኡ አብ ኣምላኽ ተስፋ አሎኒ፣ ስለዚ ኸኣ እየ አብ ቅድሚ ኣምላኽ ኮነ አብ ቅድሚ ሰብ ብንጹሕ ሕልና ኸነብር ዝጽዕር ዘሎኹ” (24: 15-16) ይብል።

ሓዋርያ ጳውሎስ ናይ ሓደ ክርስቲያን ሕይወት መለለይኡ ስንድዉ ዕጡቕ ክኸውን ከምዘለዎ እሞ ብሃንደበት ሞት እንተ መጽአት ዘፍርሕ ዘይብሎ ኮይኑ ክነብር እዩ ዘልኣ ይብለና። ንሕና ዘንጋዕትን ከምኡ ዋኒን ዓለምን ጣዕሙን ዓዚዙና አብ ካልእ አተኩርና ኢና ንነብር። እዚ ሕማም ካብ ቀዳሞት ወለድና ዝወሰድናዮ እዩ። አብ ውድቀት አብ ጥልመት ዝዘንበልና ኢና። ስለዚ ንቐሓት ምስትውዓል የድልየና። ጊዜ ጸም ብዝያዳ ጉዕዞ ሕይወትና ርኢና ክንክእል፣ እዚ ምድራዊ ሕይወትና ሓደ መዓልቲ ዝውዳእ ምዃኑ አብ ቅድሚ መንበር ፍርዲ ኣምላኽ ጸብጸብ ክንህብ ከምዝኸና ክንሓስብ ዝሕግዘና እዋን እዩ።

ጉዕዞይ ከመሎ አትኩሮይ አበይ እዩ ዘሎ ኢልና ክንሓስብ ንሕተት አሎና። ዓለምን ሰይጣንን ተዓዊቶምልና ከይህልዉ ክንበራበር እሞ አድራሻና አብ መገዲ ኣምላኽ ክንመልሶ ይግብኣና። ምናልባት ሰባት አብ ጎንና አብ መገዲ ጸጋም እንተ አለዉ እውን ሓፍተይ/ሓወይ አብ የማን

ተመለስ ክንብል እዋኑ እዩ። ነዚ ክንገብር ድፍረት ትብዓት ቅድስና ለቢስና እምበር ንርእስና ኣብ ጸልማት እንከሎና ብዛዕባ ብርሃን ክንዛረብ ኣየማዕርገልናን እዩ።

ቅ. ጴጥሮስ መዓልቲ ጎይታ ግና ኸም ሰራቂ ኾይና ኸትመጽእ እዩ. . . . ስለዚ እንታይ ዝግይነቶም ሰባት ኢኹም ክትኮኑ ዚግብኣኩም? ነታ ኣምላኽ ዝመጸላ መዓልቲ እናተጸበኹምን እናአቀላጠፍኩምን ብቕዱስ ሕይወትን ብፍርሃትን እግዚአብሔርን ክትነብሩ እዩ ዝግብኣኩም. . . ንሕና ግና ሓዲስ ሰማይን ሓዲሽ ምድርን ንጽብ ኣሎና” (፪ጴጥ 3:10-ፍ) እናበለ ሞት ከመይ ኢላ ከም እትመጽአናን ብኸመይ ተሰናዲና ክንጸንፋ ከምዘሎና ይነግረና። “ . . ነዚ እና ተጸበኹምሲ ብዘይ ነውርን ብዘይ መንቅብን ምስኡ ሰላም ዘለኩም ኮንኩም ክትርከቡ ተጋደሉ” ይብላና። ኣምላኽ ክም ምሕረቱ እምበር ከም በደለና ኣይከደናን ኩሉ ጊዜ ብትዕግስቲ ኣብኡ ክንምለስ ይጽብየና። ከምቲ ኣብ ሉቃስ 15 እነንብቦ ንኹልና ዓለም ውሒጥና ኣብኡ ክንምለስ ጸጊሙና እንከሎ ወደይ ንለይ ሎሚዶ ጽባሕ ይምለሱኒ ይኹኑ እናበለ ይጸበየና ኣሎ።

ጊዜ ጸም ጊዜ ምምላስን ጊዜ ንስሓን እዩ፡

ዝዓበዩ መልእኽቲ ጸም ኣርብዓ ኣብ ኣምላኽ ክንምለስ መገድና ኣብቲ ክርስቶስ ዝደልዮ ክንጉዓዝ እዩ። ነፍስወከፍ ኣማናይ ኣብ መኣዲ ንስሓ ክኣቱ ሎሚ ኣፍደገ ተኸፊቱ ክንኣትዎ ንሕተት ኣሎና። እናሰማዕና ከምዘይሰማዕና እና ረኤና ከምዘይረኤና ኮና ኣይንኽድ። ደቂስና እንተ ኣለና ንበራብር፣ ተጋጊና እንተ ኣሎና ንመለስ፣ ጠፊእና እንተሎና ዓዲ ንእቶ።

ካብቲ ካብ ኣምላኽ ከዊሉ ኣብዘይ ገዛናን ዓድናን ሓዚና ዘሎ ግብሪ ጸልማት ክንወጽእ እም ክንምለስ እዋኑ እዩ። ኣብ ገለ እዋን ክትምለስ መገዲ ክትፈልጥ ኣድላይ እዩ። ንዓመታት ዘይከድካዮ መገዲ ክትፈልጦ ቀሊል ኣይኮነን። ንመገዲ ኣምላኽ ልምምድ ክነጥሪ እዋኑ እዩ። ጽምና ለቢስና ክንጽሊ፣ ናይ ምሕረት ስራሕ ክነዘውትር፣ ካብ ዝኾነ ኃጢአት ክንወጽእ ክንውስን፣ እንከሎና ነቲ መገዲ ተተሓሒዝናዮ ኣሎና ማለት እዩ።

ኃጢአትና ተኣሚና ክንክእል ኣሎና። ኣብ ውሽጥና ኣቲና ንዘሎና ድኽመት ክፍኣት ኃጢአት ተኣሚና ክንናዘዝ። ንብዙሓት ሎሚ ምስጢረ ኑዛዜ ጠፊእዎም ሓንቲ ኃጢአት ከምዘይብሎም ኮይኖም ዝነብሩ ኣለዉ። ብኃጢአትኩም ተኣሚንኩም ተነስሑ ይብለና ኣሎ ክርስቶስ ጎይታ። ልብና ክልስልስ እንተ ኸኣለ ጥራሕ ኣና ክንሳሕ እንኽእል ልብና ደረቂ ከም ከውሒ ተሪሩ እንተሎ ክንሳሕ ከቢድ እዩ ስለዚ ጭካኔ መንፈስ ሓዲግና ኣብ ርሕሩሕ ኣምላኽ ንመለስ።

ኣብ እምባ ሕይወትና ደይብና ነቲ ከኣልኩሉ ዝኾነ ኣምላኽ ክነዕልሎ ክንሰምዖ ፍቓደኛታት ኮና ንረኽብ እም ሽዑ ዝመጸ እንተ መጸ ኣይከሰንብደናንን እዩ። ሰብ ዝስንብድ ከይተሰናደወ ክጸንሕ እንከሎ እዩ። ክርስቶስ ልብኹም ኣይሸበር ኣነ ምሳኹም ኣሎኹ ይብለና ኣሎ ስለዚ ከይተረበሸና ኣብ ኣምላኽ ንጽናዕ።

ኣምላኽ ጸግኡ ኣውራዱ ኣብ እምነቱን ፍቕሩን እንጸንዕ ይግበረና።

ኣባ ንጉሠ ፍሥሓ